

प्रसार भारती

भारतीय प्रसारण निगम

आकाशवाणी केन्द्र शिमला

18.02.2018 / प्रादेशिक समाचार / 9.15 बजे

-----

स्वास्थ्य व परिवार कल्याण मंत्री विपिन परमार कल कांगड़ा जिले की राजकीय वरिष्ठ माध्यमिक पाठशाला सुलह में कृमिनाशक दिवस कार्यक्रम का शुभारंभ करेंगे। एक सरकारी प्रवक्ता ने बताया कि 11 बजे वे धर्मशाला में जिला विकास समन्वय और निगरानी समिति की बैठक में हिस्सा लेंगे जबकि बाद दोपहर कांगड़ा के मंत्रियों और विधायकों की बैठक में शामिल होंगे।

-----

इस बीच राष्ट्रीय कृमिनाशक दिवस पर कल 19 फरवरी को बिलासपुर जिला में 93 हजार 131 बच्चों को पेट के कीड़े मारने की दवा दी जाएगी। मुख्य चिकित्सा अधिकारी वी. के. चौधरी ने बताया कि जिले के सभी स्कूलों और आंगनबाड़ी केंद्रों में ये दवाई मुफ्त दी जाएगी। इस दिन स्कूलों में बच्चों को स्वच्छ रहने के बारे में भी बताया जाएगा। उन्होंने बताया कि इस दिन दवाई से छूट गए बच्चों को 24 फरवरी को ये दवा दी जाएगी।

-----

किन्नौर जिले के उपायुक्त गोपाल चंद ने राजस्व अधिकारियों से जिले में विभाग का समूचा रिकॉर्ड नियमित रूप से कम्प्यूटरीकृत करने को कहा है। रिकांगपिओ में कल एक बैठक में उन्होंने कहा कि इससे लोग समय पर राजस्व रिकॉर्ड ले सकेंगे। उन्होंने निचार के पानवी में नया पटवारखाना खोलने संबंधी औपचारिकताएं भी जल्द पूरा करने के निर्देश दिए।

-----

प्रदेश कांग्रेस समिति, राजीव गांधी पंचायती राज विभाग के प्रदेशाध्यक्ष रामगोपाल शर्मा ने भरमौर विधानसभा क्षेत्र के लिए नई कार्यकारिणी गठित की है। भरमौर ब्लॉक से विनोद कुमार, गैर जनजातीय क्षेत्र से देवराज और पांगी ब्लॉक से ठाकुर लाल को ब्लॉक अध्यक्ष नियुक्त किया है। ये नियुक्तियां तत्काल प्रभाव से लागू होंगी।

-----

जनजातीय जिले लाहौल स्पीति की पट्टन घाटी में इन दिनों फागली उत्सव की धूम है। आपसी भाईचारे, खुशहाली और समृद्धि का प्रतीक ये त्योहार घाटी में बड़ी धूमधाम से मनाया जाता है। लोग अपने घरों की छतों पर बर्फ के शिवलिंग की स्थापना करते हैं और शिवजी व राजा बलि की विशेष पूजा अर्चना की जाती है। इस दौरान लोग पारंपरिक वेशभूषा में सजधज कर एक जगह इकट्ठे होकर भूमि पूजन करते हैं और अच्छी फसल व प्राकृतिक आपदाओं से सुरक्षा की दुआ मांगते हैं।

-----

प्रदेश के नन्हें वैज्ञानिकों के लिए सोलन के ठोडो मैदान में तीन दिवसीय विज्ञान प्रदर्शनी कल शुरू हुई। केंद्रीय विज्ञान व तकनीकी मंत्रालय और राज्य शैक्षिक अनुसंधान व प्रशिक्षण परिषद के संयुक्त तत्वावधान में आयोजित इस प्रदर्शनी का शुभारंभ उच्च शिक्षा निदेशक अमरदेव ने किया। इस दौरान उन्होंने छात्रों द्वारा बनाए मॉडलों का अवलोकन किया और उन्हें सराहा। इस प्रदर्शनी में प्रदेश के करीब चार सौ विद्यार्थी हिस्सा ले रहे हैं।

-----

एक नज़र अखबारों की सुर्खियों पर.....

आज सभी समाचार पत्रों ने प्रदेश मंत्रिमंडल की बैठक में डॉक्टरों के रिक्त पद भरने संबंधी फैसले को प्रमुखता से प्रकाशित किया है।

अमर उजाला की सुर्खी है डॉक्टरों के 2 सौ पद भरेंगे, पी.जी. के लिए 3 किशतों में दे सकेंगे बॉड मनी। पंजाब केसरी के शब्द हैं अनुबंध पर 2 सौ डॉक्टर रखेगी जयराम सरकार। दिव्य हिमाचल का शीर्षक है डॉक्टरों के 2 सौ पदों को मंजूरी-वॉक इन इन्टरव्यू से अनुबंध आधार पर होगी भर्ती। दैनिक भास्कर के अनुसार टांडा मैडिकल कॉलेज में शुरू होगी कीमोथेरिपी। अजीत समाचार के मुताबिक एम.बी.बी.एस. डॉक्टरों के लिए निविदा बॉड मनी को लेकर स्नात्कोत्तर नीति में होगा संशोधन। हिमाचल दस्तक लिखता है बैंक गांरटी की जगह बॉड मनी किशतों में जमा होगी।

जंजहैली के आंदोलनकारियों को हाईकोर्ट की चेतावनी शीर्षक से पंजाब केसरी लिखता है संविधान के बाहर गए तो चलेगा अवमानना का केस। वहीं अमर उजाला ने लिखा है जंजहैली में कानून व्यवस्था बनाये रखे सरकार।

आपका फैसला केंद्रीय स्वास्थ्य मंत्री जगत प्रकाश नड्डा के हवाले से लिखता है भाखड़ा विस्थापितों की समस्याओं का निकाला जाए हल।

दैनिक जागरण की एक खबर है हिमाचल प्रदेश लोक सेवा आयोग 15 अप्रैल से ऑन लाईन परीक्षा शुरू करेगा, 7 दिन में परिणाम। जबकि अमर उजाला के शब्द हैं नौकरी के लिए अब एक बार भरना होगा फार्म।

दैनिक न्याय सेतू की एक खबर है ब्रिगेडियर सतीश कुमार ने ली कर्मचारी चयन आयोग के अध्यक्ष पद की शपथ।

पूर्व सरकार की फिजूलखर्ची का खुलासा शीर्षक से दिव्य हिमाचल लिखता है चहेतों की पदोन्नतियां बचाने को सरकार ने लुटा दिए 20 लाख।

आपका फैसला शिक्षा मंत्री सुरेश भारद्वाज के हवाले से लिखता है वक्कामुल्ला की गिरफ्तारी से वीरभद्र की बढ़ेंगी मुश्किलें। वहीं पंजाब केसरी के मुताबिक न्यायिक हिरासत में भेजे वक्कामुल्ला।

एक नजर सम्पादकीय पन्ने पर.....

पंजाब केसरी ने अपने सम्पादकीय राज्य के सरकारी स्कूलों में सुविधाओं के अभाव की तरफ ध्यान खींचा है शीर्षक है हिमाचल के सरकारी स्कूलों में दाखिलों में आ रही गिरावट।

दैनिक जागरण अपने सम्पादकीय बढ़ते वन क्षेत्र में लिखता है कि प्रदेश में वन क्षेत्र बढ़ने के संकेत सुखद हैं, लेकिन पर्यावरण सहेजने के लिए हमें और अधिक प्रयास करने होंगे।